



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

செவ்வாய்க்கிழமை 17-06-2025



கீழடியில் உள்ளடி

கீழடிப் பெருமையைச் சிதைக்க வழக்கம் போல் உள்ளடி வேலைகளைச் செய்கிறது பா.ஜ.க. அதனை மிக வெளிப்படையாகவே செய்கிறது.

கீழடியில் 1, 2, 3-ஆம் கட்ட அகழாய்வு பணிகளை ஒன்றிய அரசின் தொல்லியல்துறை மேற்கொண்டது. 4 முதல் 9 கட்ட அகழாய்வுகளை தமிழ்நாடு அரசின் தொல்லியல்துறை நடத்தியது. தமிழ்நாடு அரசு நடத்திய அகழாய்வு முடிவுகள் வெளியிடப்பட்டுவிட்ட நிலையில், முதல் மற்றும் 2-ஆம் கட்ட முடிவுகளை ஒன்றிய அரசு வெளியிடவில்லை. முதல் மற்றும் 2-ஆம் கட்ட அகழாய்வு அறிக்கையை வெளியிடக் கோரி உயர்நீதிமன்ற மதுரைக்கிளையிலும் வழக்கு தொடரப் பட்டது.

உயர்நீதிமன்றத்தில் கடந்த 2024 பிப்ரவரியில் விசாரணைக்கு வந்தபோது, 9 மாதத்தில் அறிக்கை வெளியிடப்படும் என ஒன்றிய அரசு கூறியிருந்தது. 16 மாதங்கள் ஆன பிறகும் இதுவரை வெளியிடப்படவில்லை.

இந்நிலையில், கீழடியில் நடந்த தொல்லியல் அகழாய்வு குறித்த அறிக்கையை மறுசீரமைத்து சமர்ப்பிக்குமாறு, அப்பணியில் ஈடுபட்ட தொல்லியல் ஆய்வாளர் அமர்நாத் ராமகிருஷ்ணாவுக்கு இந்திய தொல்லியல் ஆய்வுத் துறை (ASI) உத்தரவிட்டது. இது தொடர்பான திருத்தங்களை மேற்கொண்டு, அறிக்கையை “மேலும் நம்பகத்தன்மை” கொண்டதாக மாற்றும்படி கோரியது.

ஒன்றிய கலாச்சாரத்துறை அமைச்சர் கஜேந்திர சிங் ஷெகாவத், “2015, 2016-இல் நடைபெற்ற கீழடி முதல், 2-ஆம் கட்ட அகழாய்வு - அறிக்கை கடந்த 2023 ஆம் ஆண்டே ஒன்றிய அரசிடம் தாக்கல் செய்யப்பட்டது. அறிக்கையை வெளியிடுவதற்கு முன் நிபுணர் களைக் கொண்டு முழுமையாக ஆய்வு செய்ய வேண்டியுள்ளது. முழுமையான ஆய்வுக்குப் பிறகே அரசு விதிகளின்படி அகழாய்வு அறிக்கையை வெளியிடமுடியும்” என்று கடந்த ஆண்டு அறிவித்தார். அப்போதே இதில் ஏதோ சதி செய்கிறார்கள் என்பது தெரிந்தது.

சில நாட்களுக்கு முன் சென்னை வந்த கஜேந்திர சிங் ஷெகாவத், “கீழடி குறித்த அறிக்கை அறிவியல் அடிப்படையிலும், தொழில் நுட்ப அடிப்படையிலும் நிரூபிக்கப்படவில்லை. இன்னும் கூடுதல் தகவல்களுடன், ஆய்வு முடிவுகளுடன் வரட்டும். எல்லா விதங்களிலும் ஆய்வுகள் முடியட்டும்” என்று சொல்லி இருக்கிறார். இது ஒன்றிய பா.ஜ.க. அரசின் தமிழினை விரோத நடவடிக்கையாகவே அமைந்துள்ளது.

கீழடி ஆய்வையே முறையாக நடத்தாத அரசு ஒன்றிய பா.ஜ.க. அரசு. முதலில் தொடங்கினார்கள். பாதியில் விட்டார்கள். தமிழ்நாடு அரசுதான் இந்த ஆய்வைத் தொடர்ந்தது. ஒன்றிய அரசின் சார்பில் பணியாற்றிய அமர்நாத் ராமகிருஷ்ணனை அவர்கள் படுத்திய பாடு அனைவரும் அறிந்தது ஆகும். எனவே கீழடி ஆய்வுகளை அப்படியே மண்ணோடு மண்ணாகப் புதைக்க வேண்டும் என்பதுதான் பா.ஜ.க. அரசின் வெளிப்படையான திட்டம் ஆகும். இன்னும் ஆதாரம் தேவை என்று அதனால்தான் இழுக்கிறார் கஜேந்திர சிங் ஷெகாவத்.

கீழடி அகழாய்வில் கண்டெடுக்கப்பட்ட மாதிரிகளின் அறிவியல் காலக்கணிப்பு கி.மு. ஆறாம் நூற்றாண்டின் முற்பகுதியில் வைகை ஆற்றங்கரையில் நகரமயமாக்கல் இருந்ததை உறுதிப்படுத்தியது. கி.மு. ஆறாம் நூற்றாண்டில் தமிழ்ச் சமூகம் கல்வியறிவும் எழுத்தறிவும் பெற்றிருந்தனர் என்பதை அறிவியல் அடிப்படையில் நிலைநிறுத்தியுள்ளது. கீழடி அகழாய்வில் 1000-க்கும் மேற்பட்ட குறியீடுகளும், 60-க்கும் மேற்பட்ட தமிழி எழுத்துப் பொறிப்புக் கொண்ட பாளை ஓடுகளும் கண்டெடுக்கப்பட்டுள்ளன. பாளை ஓடுகளில் குவிரன் ஆதன், ஆதன் போன்ற தனிநபர்களின் பெயர்கள் பொறிக்கப்பட்டுள்ளது. இதன் வாயிலாக சமூதாயத்தின் பல்வேறு பிரிவினரும் கல்வியறிவு பெற்றிருந்தனர் என்பது வெளிப்படுகிறது.

கீழடி அகழாய்வு தளத்தில் கண்டெடுக்கப்பட்ட கரிம கரி (Char coal) மாதிரிகளின் கார்பன் டேட்டிங் (Carbon dating) மூலம், அந்தப் பகுதி கி.மு. 800 ஆம் ஆண்டைச் சேர்ந்த ஒரு குடியிருப்புப் பகுதியாக இருந்திருக்கலாம் என்று உறுதிப் படுத்தியுள்ளது. பண்டைத் தமிழ்ச் சமூகம் கி.மு. ஆறாம் நூற்றாண்டில் எழுத்தறிவு பெற்றும், நகர நாகரிகத்துடனும் மேம்பட்ட தமிழ்ச் சமூகமாகவும் விளங்கியதை கீழடி அகழாய்வு முடிவுகள் வாயிலாக அறிவியல் புர்வமாக தொல்லியல் துறை நிலை நிறுத்தியுள்ளது. இந்த அறிக்கையை ஏற்றுக் கொள்வதற்கு ஒன்றிய பா.ஜ.க. அரசுக்கு மனமில்லை. அதுதான் உண்மையாகும்.

கீழடி குறித்து அமர்நாத் ராமகிருஷ்ணன் கொடுத்தது 982 பக்க அறிக்கை ஆகும். இதில் அனைத்து ஆதாரங்களையும் அவர் கொடுத்திருக்கிறார். இறுதி அறிக்கையைக் கொடுத்து இரண்டரை ஆண்டுகள் ஆன பிறகு கேள்வி கேட்டுக் கொண்டு இருக்கிறார்கள். ‘ஒன்றிய அரசு இப்போது எழுப்பும் கேள்விகளுக்கான முழுமையான விடைகள் அந்த அறிக்கையில் இருக்கிறது’ என்றும் அமர்நாத் ராமகிருஷ்ணன் சொல்லி இருக்கிறார்.

கீழடி ஆய்வுகளை ஏற்றுக் கொள்ள அவர்களுக்கு நஞ்சு அடைக்கிறது. வேதகால நாகரிகம், சரஸ்வதி நாகரிகம், சமஸ்கிருத நாகரிகம் என்று புனைவுகளைச் சொல்லிக் கொண்டிருந்தோமே அவை அனைத்தையும் கீழடி பொய்யாக்கி விடுமே என்பதுதான் இவர்களது அச்சம் ஆகும். தங்களது பொய்மையை மறைக்க, கீழடி மெய்மையை மறைக்கிறார்கள்.



முதலமைச்சர் மு.க. ஸ்டாலின் அவர்கள் நேற்று முன்தினம் (15.6.2025) தஞ்சாவூர் மாவட்டம், பூதலூர் வட்டம், கல்லணையிலிருந்து காவிரி டெல்டா விவசாயிகளின் நலன் கருதி, குறுவை சாகுபடிக்காக தண்ணீரை திறந்து வைத்தார். இந்த நிகழ்ச்சியில், நகராட்சி நிர்வாகத் துறை அமைச்சர் கே.என்.நேரு, இயற்கை வளங்கள் துறை அமைச்சர் எஸ். ரகுபதி, போக்குவரத்து மற்றும் மின்சாரத் துறை அமைச்சர் எஸ்.எஸ். சிவசங்கர், உயர்கல்வித் துறை அமைச்சர் கோவி.செழியன், பள்ளிக்கல்வித் துறை அமைச்சர் அன்பில் மகேஸ் பொய்யாமொழி, பிற்படுத்தப்பட்டோர் நலத்துறை அமைச்சர் சிவ. வீ. மெய்யநாதன், நாடாளுமன்ற உறுப்பினர்கள் கழகப் பொருளாளர் டி.ஆர்.பாலு, கல்யாணசுந்தரம், எஸ். முரசொலி, செல்வி ஆர். சுதா, தில்லி சிறப்புப் பிரதிநிதி ஏ.கே.எஸ். விஜயன், சட்டமன்ற உறுப்பினர்கள், நீர்வளத்துறை அரசு செயலாளர் ஜெ.ஜெயகாந்தன், மாவட்ட ஆட்சித் தலைவர்கள் திருமதி பிரியங்கா பங்கஜம், வ. மோகனச்சந்திரன், மா.பிரதீப் குமார், ஹெச்.எஸ். ஸ்ரீகாந்த், ப.ஆகாஷ், திருமதி மு.அருணா, நீர்வளத்துறை முதன்மை தலைமைப்பொறியாளர் (ம) தலைமைப் பொறியாளர், பொது ச.ரமேஷ், திருச்சி மண்டல தலைமைப் பொறியாளர் ஆர்.தயாளகுமார், உள்ளாட்சி அமைப்புகளின் பிரதிநிதிகள் விவசாய பெருங்குடி மக்கள் மற்றும் அரசு உயர் அலுவலர்கள் உடனிருந்தனர்.

காவிரி டெல்டா பாசனத்திற்கு

முதல்வர் மு.க.ஸ்டாலின் - கல்லணையில் தண்ணீரை திறந்து வைத்தார்!

13 லட்சம் ஏக்கர் பரப்பு பாசன வசதி பெறும்!

தஞ்சை, ஜூன் 17 - முதலமைச்சர் மு.க. ஸ்டாலின் அவர்கள் நேற்று முன்தினம் (15.6.2025) தஞ்சாவூர் மாவட்டம், பூதலூர் வட்டம், கல்லணையிலிருந்து காவிரி டெல்டா விவசாயிகளின் நலன் கருதி, குறுவை சாகுபடிக்காக தண்ணீரை திறந்து வைத்தார்.

காவிரி டெல்டா மாவட்டங்களுக்கு பாசனத் திற்காக தமிழ்நாடு முதலமைச்சர் அவர்களால் 12.6.2025 அன்று மேட்டூர் அணையிலிருந்து திறந்துவிடப்பட்ட தண்ணீர் கல்லணை வந்தடைந்ததை தொடர்ந்து, கல்லணையிலிருந்து காவிரி டெல்டா மாவட்டங்களுக்கு பாசனத்திற்காக காவிரி, வெண்ணாறு, கல்லணைக்கால்வாய் மற்றும் கொள்ளிடம் ஆறுகளில் திறந்துவிடப்பட்டது.

தற்போது அனைத்து உப ஆறுகளிலும் விவசாயப் பணிகள் தொடங்கப்பட்டு வருகிறது. கல்லணையில், காவிரி ஆற்றிலிருந்து வினாடிக்கு 1500 கனஅடி நீர், வெண்ணாறு ஆற்றிலிருந்து வினாடிக்கு 1500 கனஅடி நீர், கல்லணைக் கால்வாயிலிருந்து வினாடிக்கு 500 கனஅடி நீர், கொள்ளிடம் ஆற்றிலிருந்து வினாடிக்கு 400 கனஅடி நீர்பங்கீடு செய்யப் படுகிறது. மேலும் கூடுதலாக கிடைக்க உள்ள தண்ணீரை தேவைக்கேற்ப அனைத்து ஆறுகளிலும் வழங்கப்படும்.

நடப்பாண்டில் (2025-2026) மேட்டூர் அணையிலிருந்து காவிரி டெல்டா மாவட்டங்களான சேலம், நாமக்கல், ஈரோடு, கரூர், திருச்சி, அரியலூர், பெரம்பலூர், தஞ்சாவூர், திருவாரூர், நாகப்பட்டினம், மயிலாடுதுறை மற்றும் புதுக்கோட்டை ஆகியவற்றிலுள்ள ஆறுகள், வாய்க்கால்கள் மற்றும் வடிகால்களில் 98.00 கோடி ரூபாய் மதிப்பீட்டில் சுமார் 5021.74 கி.மீ நீளத்திற்கு, திட்ட நிதியின் கீழ் சிறப்பு தூர்வாரும் பணிகள் மேற்கொள்ளப் பட்டு, நிறைவு பெற்றுள்ளது.

மேலும், கல்லணை தலைப்பில் திறந்து

விடப்பட்ட தண்ணீர் காவிரி, வெண்ணாறு மற்றும் கல்லணைக் கால்வாய்களின் கடைமடைப் பகுதிகளுக்கு விரைந்து செல்ல நடவடிக்கை எடுக்க தமிழ்நாடு முதலமைச்சர் அவர்கள் அறிவுரை வழங்கினார்கள்.

கல்லணையிலிருந்து தற்போது தண்ணீர் திறந்து விடப்படுவதால் தஞ்சாவூர், திருவாரூர், நாகப்பட்டினம், மயிலாடுதுறை மற்றும் கட்டலூர் மாவட்டங்களில் குறுவை சாகுபடி செய்யவும், சம்பா சாகுபடிக்கான தொடக்கப் பணிகளை செய்யவும், சுமார் 13.00 லட்சம் ஏக்கர் பரப்பு பாசன வசதி பெறவுள்ளது.

மேட்டூர் அணையின் நீர் இருப்பு மற்றும் நீர்வரத்து, எதிர்நோக்கும் மழை, மேலும் கர்நாடகாவிலிருந்து நமக்கு கிடைக்க வேண்டிய நீரின் அளவு ஆகியவற்றை கருத்தில் கொண்டு, காவிரி டெல்டா பாசன பகுதி களுக்கு தேவைக் கேற்ப பகிர்ந்தளிக்கப்படும். மேட்டூர் அணையில் நீர் இருப்பின் அடிப்படையில் முறை பாசனம் நடைமுறைப்படுத்தப்படும்.

பாசனத்திற்கு வழங்கப்படும் நீரினை சிக்கனமாகவும், தேவைக்கேற்பவும் பயன்படுத்தி அதிக மகசூல் பெற விவசாய பெருங்குடி மக்களை தமிழ்நாடு முதலமைச்சர் அவர்கள் கேட்டுக்கொண்டார்.

மாவட்ட ஆட்சியர்களுடன் முதல்வர் ஆலோசனை!

முன்னதாக, முதலமைச்சர் அவர்கள், கல்லணை சுற்றிலா மாளிகையில், தஞ்சாவூர் மாவட்ட ஆட்சித் தலைவர் திருமதி பிரியங்கா பங்கஜம், திருவாரூர் மாவட்ட ஆட்சித் தலைவர் வ. மோகனச்சந்திரன், திருச்சிராப்பள்ளி மாவட்ட ஆட்சித் தலைவர் மா. பிரதீப் குமார், மயிலாடுதுறை மாவட்ட ஆட்சித் தலைவர் ஹெச்.எஸ். ஸ்ரீகாந்த், நாகப்பட்டினம் மாவட்ட ஆட்சித் தலைவர் ப. ஆகாஷ், புதுக்கோட்டை மாவட்ட ஆட்சித் தலைவர் திருமதி. மு. அருணா, ஆகிய மாவட்ட ஆட்சித் தலைவர்களுடன் ஆய்வு நடத்தியபோது, டெல்டா

பகுதிகளில் தூர்வாரப்பட்டதன் விவரங்கள் குறித்தும், சாகுபடி விவரங்கள் குறித்தும் கேட்டறிந்தார். மேலும், தேவைக்கேற்ப நெல் கொள்முதல் நிலையங்கள் திறந்திடவும், விவசாய இடுபொருட்களான உரங்கள், விதைகள் மற்றும் பூச்சிக்கொல்லி மருந்துகள் போன்றவை தேவையான அளவு இருப்பதை உறுதி செய்திடவும் அறிவுறுத்தினார்.

விவசாய சங்கங்களின் பிரதிநிதிகளுடன் சந்திப்பு!

அதனைத் தொடர்ந்து, முதலமைச்சர் அவர்களை, மேற்காணும் டெல்டா பகுதி விவசாயிகள், விவசாயிகள் சங்க பிரதிநிதிகள் சந்தித்து, மேட்டூர் மற்றும் கல்லணையிலிருந்து சாகுபடிக்கு குறித்த காலத்தில் தண்ணீரை திறந்து வைத்ததற்கு நன்றி தெரிவித்துக்கொண்டு, தங்களது கோரிக்கைகள் குறித்த மனுவையும் அளித்தனர்.

இந்த நிகழ்ச்சியில், நகராட்சி நிர்வாகத் துறை அமைச்சர் கே.என்.நேரு, இயற்கை வளங்கள் துறை அமைச்சர், எஸ்.ரகுபதி, போக்குவரத்து மற்றும் மின்சாரத் துறை அமைச்சர், எஸ்.எஸ். சிவசங்கர், உயர்கல்வித் துறை அமைச்சர் கோவி.செழியன், பள்ளிக்கல்வித் துறை அமைச்சர் அன்பில் மகேஸ் பொய்யாமொழி, பிற்படுத்தப்பட்டோர் நலத்துறை அமைச்சர், சிவ. வீ. மெய்யநாதன், நாடாளுமன்ற உறுப்பினர்கள் டி.ஆர்.பாலு, கல்யாணசுந்தரம், எஸ்.முரசொலி, தில்லி சிறப்புப் பிரதிநிதி ஏ.கே.எஸ். விஜயன், சட்டமன்ற உறுப்பினர்கள், நீர்வளத்துறை அரசு செயலாளர் ஜெ.ஜெயகாந்தன் நீர்வளத்துறை முதன்மை தலைமைப்பொறியாளர் (ம) தலைமைப்பொறியாளர், பொது ச.ரமேஷ், திருச்சி மண்டல தலைமைப் பொறியாளர் ஆர்.தயாளகுமார், உள்ளாட்சி அமைப்புகளின் பிரதிநிதிகள் விவசாய பெருங்குடி மக்கள் மற்றும் அரசு உயர் அலுவலர்கள் உடனிருந்தனர்.

சொல் புதிது, மாணவர் அகராதி திட்டங்கள் செயல்படுத்தப்படும்!

ரு.2 கோடி வழங்கிய முதல்வர் மு.க.ஸ்டாலினுக்கு நன்றி!

ஒன்றிய முன்னாள் அமைச்சர் ப.சிதம்பரம், முனைவர் ம.ராசேந்திரன் தலைமையில் நடைபெற்ற தமிழ் வளர்ச்சிக் கழகக் கூட்டத்தில் தீர்மானம்!

சென்னை, ஜூன் 17 - சொல் புதிது, மாணவர் அகராதி போன்ற பல்வேறு திட்டங்களைச் செயல்படுத்த முடிவு செய்யப்பட்டுள்ளதாக தமிழ் வளர்ச்சிக் கழகத்தின் பொதுக்குழு கூட்டத்தில் தெரிவிக்கப் பட்டுள்ளது.

தமிழ் வளர்ச்சிக் கழகத்தின் ஆண்டு பொதுக்குழு கூட்டம் அதன் தலைவர் ம.ராசேந்திரன் தலைமையில் சென்னையில் சனக்கிழமை நடைபெற்றது. இதே போன்று கழகத்தின் அறங்காவல் குழுவின் கூட்டம் முன்னாள்

ஒன்றிய அமைச்சர் ப.சிதம்பரம் தலைமையில் நடைபெற்றது. இந்தக் கூட்டங்களில் தமிழ் வளர்ச்சிக் கழகப் பணிகள் தொய்வின்றித் தொடர ரு.2 கோடி வழங்கிய முதல்வருக்கு நன்றி தெரிவித்து தீர்மானம் நிறைவேற்றப்பட்டது.

மேலும், பத்மபூஷன் விருது பெற்ற தொழிலதிபர் நல்லி குப்புசாமிக்கு வாழ்த்தும், புவலர்களாக முன்வந்திருக்கும் முஸ்தபா, சௌரி ராசன், ஆர்.ஜி.சுந்திரமோகன், சிவாலயம் ஜெமோகன் ஆகியோருக்கு

நன்றியும் தெரிவிக்கப்பட்டது.

தமிழ்ச் சிந்தனைக் களஞ்சியம், உலகத் தமிழியல் நூற்களஞ்சியம், நாடகவியல் கலைச்சொற்களஞ்சியம், மாணவர் அகராதி, சொல் புதிது, தமிழ் களஞ்சியம், கலைக்களஞ்சியம், மேம்படுத்திய பதிப்புத் திட்டம் உள்ளிட்ட பொருத்தம் ரூ.22 லட்சத்தில் பல புதிய திட்டங்களை மேற்கொள்ள தமிழ் வளர்ச்சிக் கழகம் திட்டமிட்டுள்ளது. இந்தக்கூட்டத்தில் முஸ்தபா, கிருஷ்ணசுந்த் சோர்டியா, நல்லி குப்புசாமி

செட்டி, மருத்துவர் ஜே.ராஜமூர்த்தி, ஜெகத் கன்பர், சாரதா நம்பியாருமன், தமிழ்நாடு அறக்கட்டளைத் தலைவர் இராசரத்தினம், சட்டக்கதிர் வி.ஆர்.எஸ்.சம்பத், திருப்பூர் கிருஷ்ணன், முன்னாள் துணைவேந்தர் காளிராஜ், சிவாலயம் மோகன், பேராசிரியர்கள் வ.ஜெயதேவன், மு.இராமசாமி, ய.மணிசுந்தன், பா.ரா.சுப்பிரமணியன், அறவேந்தன், திலகவதி, சரவணன், எழுத்தாளர் தமிழ்முகன் உள்ளிட்டோர் பங்கேற்றனர்.

‘நீட்’ தேர்வு முடிவு அறிவிப்பில் குளறுபடி - அதிர்ச்சி

40-ஆவது ரேங்க் எடுத்தவர், டாப் 100 பட்டியலில் இல்லாதது ஏன்?

கோவையைச் சேர்ந்த மாணவிக்கு நிகழ்ந்த அவலம்!

சென்னை, ஜூன் 17 - 40ஆவது இடம் பிடித்த தமிழ்நாட்டு மாணவியின் பெயர் டாப் 100 பட்டியலில் புறக்கணிக்கப்பட்டு அறிவிக்கப்பட்டதால், ‘நீட்’ தேர்வு முடிவின் முறைகேடு அம்பலமாகி யுள்ளது.

இளநிலை மருத்துவ மாணவர் சேர்க்கைக்காக ‘நீட்’ தேர்வு எழுதிய

கோவை மாணவி அபிஷியா, 720 மதிப்பெண்ணுக்கு 680 மதிப்பெண் எடுத்துள்ளார்.

தனித்த அறிவிப்பில், அகில இந்திய அளவில் 40ஆவது ரேங்க் எடுத்துள்ளதாக அறிவித்துள்ள தேசிய தேர்வு முகமை, முதல் நூறுபேர் கொண்ட பட்டியலில் கோவை மாணவி அபிஷியாவின்

பெயர் இடம்பெறவில்லை.

680 மதிப்பெண்கள் பெற்ற மாணவிக்கு 88.29 சதவீதம் வழங்கப்பட்டுள்ளது.

ஆனால், 99.985 முதல் 99.997 வரையிலான சதவீதம் வழங்கப்பட்டிருக்க வேண்டும் என கூறப்படுகிறது.

மாணவி எடுத்த மதிப்பெண், அதற்கான சதவீதம், அகில இந்திய தரவரிசை ஆகியவை ஒன்றுக் கொன்று முரண்பட்டுள்ளன.

இது தொடர்பாக மாணவி தேசிய தேர்வு முகமை புகார் தெரிவிக்கும் மையத்தில் மின்னஞ்சல் மூலமாக புகார் தெரிவித்துள்ளார்.